

د عبدالغفور لېوال دویمه هوسی

د پښتو شعر پر دېواله باندې یوه نوې زرینه خښته

څه موده مخکې زما گران دوست څېړنوال دکتور عبدالغفور لېوال د خپلو دایمي مهربانیو له مخې، د خپلې وروستۍ منظومې (دویمه هوسی) لوستل راباندې ولورول. ما هم په ډېره مینه او دقت سره یو وار نه، بلکې دوه ځلې ولوستله او د خپلو تجاربو په رڼا کې مې وسپړله. دا دې د خپلې سپړنې رپوټ له تاسو درنو لوستونکو سره شریکوم.

تر هرڅه مخکې د لېوال د منظومو یو لنډ جاج:

ما پخوا هم د لېوال او د ده د منظمو په باب مقالې لیکلي او خپرې کړې دي. د خپلو تېرو څېړنو په ترڅ کې چې د لېوال د منظمو په باب څه راته معلوم شوي دي، د هغو لنډ معلومات به دلته راواخلم:

د لېوال د «سلطان» منظومې د راتگ په پار (د «سلطان» د پښې غږ) ترسرلیک لاندې مې یوه مقاله لیکلې وه. د هغې مقالې په پیل کې ما د لېوال د منظمو په باب داسې لیکلې وو:

«له «سلطان» نه مخکې لېوال له ټولو شخصي، رسمي او سیاسي بوختیاوو سره - سره؛ د گڼو شعرونو په څنگ کې، نورې منظومې هم پنځولې دي چې نومونه یې دا دي:

۱ - لومړۍ منظومه «هوسی» (لومړۍ هوسی) وه، چې غالباً په ۱۳۷۷ کې بشپړه او په ۱۳۷۸ کې لومړۍ ځل چاپ شوه،

۲ - دویمه منظومه «ارشاک او اوشاس»، چې په ۱۳۷۹ کې بشپړه او په ۱۳۸۰ کې چاپ شوه،

۳ - درېیمه منظومه «لام او ایلینو»، چې په ۱۳۸۷ کې چاپ شوې ده،

۴ - څلورمه «کک او زرینه» ده، چې په ۱۳۹۶ کال کې خپره شوه،

۵ - څنگل (لنډۍ منظومه) ۱۳۷۵ کې لیکل شوې او «ته زما ټوله شاعري یې» شعري ټولگه کې چاپ شوې ده،

۶ - سفر (لنډۍ منظومه)، عرفاني منظومه ده، په کال ۱۳۸۴ کې لیکل شوې ده او «ته زما ټوله شاعري یې» شعري ټولگه کې چاپ شوې ده،

هیله ده چې «سلطان» هم ډېر ژر بشپړه او چاپ کړای شي.

وروسته یې بیا په ۱۳۹۷ - لمریز، ۲۰۱۸ میلادي کال کې خپلې پنځه منظومې په یوه ټولگه کې د «پنځه منظومې» تر سرلیک لاندې چاپ او خپرې کړې چې دا لاندې منظومې په کې راوړل شوې دي:


- هوسی،

- ارشاک او اوشاس،

– لام او ایلینو،

– کک او زرینه،

– سلطان.



په لنډه بې که ووايم نو داسې به وي:

– لومړۍ هوسۍ د جگړو کيسې کوي، تخليق گر بې وايي چې: لومړۍ هوسۍ د افغانستان د جگړو يو سېمبوليک روايت دی، چې درې بنسټي پوښتني زموږ مخې ته ږدي:

– زموږ جگړې څنگه، له چا سره او د څه لپاره دی؟

– ايا موږ د خپلواکۍ مفهوم پېژندلی دی؟

– له دې جگړو څخه د راوتلو لارې چارې څه دي؟

(لېوال عبدالغفور، پنځه منظومې، د خپرېدوځای: کابل- بهير مطبعه، د خپرېدو کال: ۱۳۹۷ لمريز، ۲۰۱۸ ميلادي، د مقدمې ۹ – ۱۰ مخونه)

– د ارشاک او اوشاس په باب لېوال ويلي دي چې: « ارشاک او اوشاس د کوشاني دوران د عظمت نېښه ده، چې د باگرامي ښکلا (اوشاس) او د پکتاني سرتيري (ارشاک) د مينې شور، د نيلاب له څپو سره يوځای، اباسين ته سپاري. په دې منظومه کې عشق، حماسه، هېوادپالنه او تاريخ يوداسي د بودۍ رنگين ټال جوړوي، چې زموږ لرغونۍ عظمت زموږ په زړونو کې وزنگولای شي.

(لېوال عبدالغفور، پنځه منظومې، د خپرېدوځای: کابل- بهير مطبعه، د خپرېدو کال: ۱۳۹۷ لمريز، ۲۰۱۸ ميلادي، د مقدمې ۱۰ مخ)

– لام او ایلینو د پخواني نورستان (بلورستان) د مدنیت، اساطیرو او لرغوني تاریخ و هنر تلپاتي یادگار دی. په لام او ایلینو کې د لېوال کمال تر دې حده پورې دی چې د بلورستان تیرو ته سا ورکوي او په خبرو یې راولي.

– په کک او زرینه کې د زار ه سیستان او د ساکانو د ټولواکمنۍ عظمت گورو، هلته لېدل کېږي چې څنگه یوه مېرمن خپل خلک د خپلې شتمنۍ (د هلمند د سین اوبه) په خپل تدبیر سره له حریص دوښمن څخه ساتي او دا لوی درس په یادگار پرېږدي چې څنگه زموږ نیکونو د خپلو ملي ارزښتونو او شتمنیو ساتنه کوله.

– د لېوال د سلطان منظومي کیسه بیا د عرفاني اسطوري بڼه لري.

تر دویمې هوسۍ لنډه موده مخکې لېوال د «پاچا» منظومه خپره کړه.



د لېوال د «پاچا» منظومې لپاره هم ما یوه مقاله (د غفور لېوال د نورو منظومو په سیوري کې د «پاچا» مطالعه) خپره کړه، د هغې [مقالې](#) په یوه برخه کې ما لیکلي وو چې:

«لېوال هغه نوښتونه چې په خپلو تېرو تخلیقاتو کې کړي وو، د پاچا په منظومه کې یې په ساده کلیوالي ډول پسې تعقیب کړي دي، د همدې په وجه کولای شم ووايم چې عبدالغفور لېوال په اوسني پښتو ادب کې د مبتکرو شاعرانو په ډله کې د نوښت ښه استازولي په بریالي ډول کړې ده.»

د لېوال د پاچا منظومې په پار مې چې کومه مقاله لیکلې وه، د هغې مقالې په لړ کې مې یوه دوعا هم کړې وه، [متن](#) یې دا دی:

«نور دې خدای د سیاست او ادارې له دایرې نه لرې وساته، خو د دغسې اثارو د تخلیق او پنځونې لپاره وخت ولري.»

زما دوعا خدای قبوله کړه. کله چې پر افغانستان باندې تر سرو، شنو بادونو وروسته؛ سپین بادونه راواووتل، لېوال صاحب له ټولو رسمي - سیاسي اداري جنجالونو راخلاص شو. اوس یې د ورځني ژوند ډېره برخه فرهنګي او علمي مسایلو ته بېله کړې ده او زما د کړې دوعا له مخې یې د خپلو تخلیقاتو لمن غوړولي او د گڼو شعرونو او مقالو ترڅنګه یې د مهاجرت په چاپېریال کې لومړی

«پاچا» (د ۲۰۲۳ ام کال جنوري) او بيا «دويمه هوسۍ» (د ۲۰۲۴ ام کال فبروري) تخليق او خپلو مخاطبينو او پښتو ادب باندې ولورولي.

لېوال د هنر په ژبه تاريخي ناسپړلو غوتو د سپړلو لپاره، زاړه يادگارونه مطالعه کوي، جوړو او رنگو کلاگانو ته ورځي او گوري يې، په تېرو هېرو قبرونو پسې دښتې، تپې، غرونه او هديرې لټوي، په ساعتونو ساعتونو کيني او په کتابتونو کې تاريخي اسناد لټوي، سره پرتله کوي يې؛ څو داسې نښې او حقايق ترلاسه کړي چې د هغو په رڼا کې، د تاريخي ناسپړلو غوتو په سپړلو کې مرسته ورسره وکړي؛ هوايي خبرې نه، بلکې له حقيقت سره اړخ ولگوي، موضوع ښه مستنده کړي، بيا يې د خپل هنر په ځم کې ورنکوي او بيا يې خپلو مخاطبينو ته وړاندې کړي.

ښه بېلگه يې همدا دويمه هوسۍ ده. عبدالغفور لېوال د دويمې هوسۍ د ليکلو له پاره د کابل په شيردروازه کې، ښمار ته ورته پروت دېوال د ليدلو لپاره پر همدغه غره ورختلی او د غره پر سر تر هغومره وړاندې تللی دی چې څومره دا دېوال غځېدلی دی. د دېوال په اوږدو کې يې ټول برجونه او هلته شته قبرونه ليدلي او د هغو په باب يې پوښتنې او پلټنې کړې دي.

په دې ډول لېوال د هرې منظومې ترليکلو مخکې تر خپلې وسې او د امکاناتو په چوکاټ کې ځان پوه کوي، بيا کښې خپل قلم ته د هنر رنگ وراچوي او په خپل فکر کې د موضوع په باب راټول معلومات د هنر په ژبه انځوروي. دويمه هوسۍ يې ښه مثال دی.

د لومړۍ هوسۍ په تخليق سره لېوال د خپلو منظومو د تخليق لړۍ پيل کړه. لېوال په تانده ځوانۍ کې دا جرأت درلود چې لومړۍ هوسۍ يې حتی علامه رشاد ته هم ورسېدلې او ورته اورولې وه. په هماغه وخت کې رشاد صاحب داسې دوعا ورته کړې وه:

«ما دهوسۍ ډرامه په ډېر غور ولوستله او په ډير شوق مي واړويدله.

زه ځوان شاعر(عبدالغفور لېوال) ته د دې ابتکاري تخليق مبارکي وایم، د ده استعداد زما په زړه کې دا هيله پيدا کړې ده چې دی به د پښتو ادب لپاره د تخليق په برخه کې ډير بريالی وي.

زه د ده د بري دعا کوم

اکاديسين پوهاند رشاد»

(لېوال عبدالغفور، پنځه منظومې، د خپرېدوځای: کابل- بهير مطبعه، د خپرېدو کال: ۱۳۹۷ لمريز، ۲۰۱۸ ميلادي، دهوسۍ د ډرامې په باب [د رشاد صاحب مقدمه] ۲۱ مخ)

او دا دی د علامه بابا دوعا قبوله شوه، لېوال په دې ازموینه کې داسې بريالی شو چې اوس د منظومو په ډگر کې يکه تازې او بې جوړې دی. زه يې په پښتو ادب کې د منظومه ليکنې قهرمان گڼم.

په دويمه هوسۍ کې لېوال هماغه تجربه د «پاچا» تر منظومې نوره هم قوي او ښه تکرار کړې ده. لېوال خپله «پاچا» منظومه د ۲۰۲۳ ام کال د جنورۍ په ۲۳مه خپره کړه او اوس دا دې دويمه هوسۍ يې د يوه لوړ پيام په ملتيا، له خپلو ځانگړو انځورونو او ښکلاوو سره بشپړه شوې ده او درنو لوستونکو ته وړاندې کېږي.

د ۲۰۲۳ کال د دسمبر ۳۰مه وه چې لېوال د دويمې هوسۍ د زېږېدو او راتگ زيری وکړ، زېږی يې د خپل مخکتاب پر مخ خپور کړ او په هماغه سبا (۲۰۲۴/۱۲/۳۱) په افغان جرمن پورتال کې هم دا مطلب راښکاره شو:»

پينځه ويشت کاله روسته

زه پينځه ويشت کلن وم، چې د وطن بدو حالاتو د «هوسی» منظومي الهام راباندې ولور او ه.

زما ارواښاد استاد اکاډميسين پوهاند عبدالشکور رشاد، چې هوسی ولوستله، وروپي غوښتل، په سترگو کې يې يو څاڅکی لا ښه ولاړ و، درانه غږ يې له غږيو سره نور ابهت هم موندلی و. راته يې وويل:

د هوسی په اړه مې خپل تاثر کښلی دی، که چاپوله دي، بيا يې ورسره خپور کړه. او له دې سره يې په خپل ښکلي خط ليکلي سريزه «د هوسی د ډرامې په باب» راوسپارله.

تر دې ورهاخوا د استاد يوې بلې خبرې پر هغه مهال حيران کړم، استاد وويل:

«هوسی په داسې ځای پای ته رسېدلې، چې له دې ځايه بېرته هم پيلېدلای سي. خدای ج دې پر وطن ورحميرې...»

د ارواښاد استاد له کراماتو ډکې وړاندوينې ته هغه مهال ځير شوم، چې د هوسی د دويمې برخې د ليکلو تلوسه راپېښه شوه.

دا دی پوره پينځه ويشت کاله روسته، داسې مهال، چې زه د خپل ژوند پر پنځوسم درشل گام ږدم، د هوسی دويمه برخه کښل پيلوم، بلکې دوه فصله مې کښلي ده.

زه هوسی نه لیکم. هوسی بيا، د هماغه لومړي ځل په څېر، ځان پخپله راباندې ليکي. د هېڅ پېښې په اړه مې وړاندې فکر کړی نه دی، هوسی لکه الهام راباندې اوري.

هره پېښه، هره صحنه، هر داستاني شخصيت يې په مخه راځي او ځان راپېژني.

دا څو شپې مې خوب گډوډ دی، د هوسی بېلابېلې صحنې په خوب وينم. نارام يم، ستومانه يم، خپه او غمجن يم.

هوسی د وطن د غميزې داستان دی، کاشکې مو د وطن د خوبنيو کيسې ليکلای. کاشکې مو د مينې او عشق داستانونه کښلی...

هوسی زخمي ده، د خپلواکۍ هوسی لاهم په سپېڅلي زمکه او پاکو اوبو د غنمو کرل غواړي، چې وطن له رېږو خلاص شي...

خدای دې نه کوي، چې - که ژوندی وپاېښم - په پينځه اويا کلنۍ کې د هوسی درېيمې برخې ليکلو ته اړ شم.

کاشکې هوسی خپل ارمان ته ورسېږي او زه خپله بله منظومه په يوه عاشقانه و عارفانه کيسه راوڅرخولای شم.

دعا کوئ،

هوسی به ژر ستاسو د سترگو ترمخ راڅرگنده شي.

ان شاءالله»

ما (آصف بهاند) په کامنت کې داسې ورته وليکل:

«مبارک دي وي، 🌸»

زما دي بيا تلوسه کړه چې دويمې هوسی ښکلاوي او انځورونه ته لارې وڅارم.

«په کاته - کاته مې سترگې په واته شي
چې خبر دې د راتله راباندې وشي»

د منظومې قهرمانان او کرکټرونه:

د دويمې هوسۍ د سپړنې په پيل کې غواړم لومړی د منظومې قهرمانان او کرکټرونه معرفي کړم:

- کلیوال شپون او مینه یې د توروسترگو ښکلې نجلۍ:

«او دلته دوه مینان،

یو یې شپونکی، چې په شپیلو باندې کوډې کوي

بله ملنګه نجلۍ

هغه چې تورې تورې سترګې لري

غاړه په غاړه خو یو لري خای ته

پاکو اوبو سپېڅلې خاورې پسې

غواړو غم وکړو

او کلیوالو ته مو ژوند وښو

ما او د تورو تورو سترگو ښکلې...»

شپونکی په خپلې جادوگرۍ شپلۍ سره باید خلک د جهالت له درانه خوبه راویښ کړي، غم وکړي او د خپل کلي (وطن) سمسورتیا، ابادي، ازادي او خوشحالي ورپه زړه کړي. له هوسۍ نه درې پور اخیستي غم چې د توروسترګې د غاړې په زرین تاویز کې یې ایښي دي، دا به د احمدشاه بابا پر سر باندې د غنمو د هغو ټومبلو د وړو دانې وي چې د شیرسرخ په جرګه کې د ده پر دستار باندې ټومبل شوي وو. او اوس دوی غواړي چې چېرته سپېڅلې خاوره او له وینو څخه پاکې اوبه ومومي خو دا غم بیا وکړي:

«غواړو غم وکړو

او کلیوالو ته مو ژوند وښو

زخمي هوسۍ او کلیوال

وړي نهار راته په تمه ناست دي» ۳ ام مخ

«خدايزده چې چېرته به سپېڅلې خاوره

پاکې اوبه ومومو؟

چې هلته وکړو غم د هوسۍ

ها چې زموږ د خپلواکۍ نښه ده.» ۶ ام مخ

- پرتمینه او اسه:

پرتمينه او اسه لرغوني قهرمانان دی چې په دې منظومه کې د وطن د دفاع په خاطر، د یرغلگر لښکر په مقابل کې جنگېږي. څنگه چې په دواړو هوسيو کې د کرکټرونو تداخل شته، ځکه هماغه تورسترگي دلته د پرتمينې په نامه راڅرگنده شوې ده. همدا تورسترگي ده چې په بېلابېلو کرکټرونو کې راڅرگندېږي لکه: ملالی، ناهید، نازو، فرخنده او...

«زه «پرتمينه» یم او زما جانان «اسه» نومېږي

موږ دوه ميين یو او د غره په دیواله کې خښ وو

«د غبرگو تورو د پاچا» له زمانې څخه تر نن

او تر همدې تېرې شپې پورې په خوب ویده وو

چې ستا شپیلې راوینس کړو»

کومه کیسه چې پرتمينه کوي، د پېښې سیمه یې د کابل شیردروازه ده او له دیوال نه موخه د زنبورکشاه او زنبیلکشاه دیوال دی چې د یوه تېرې کونکې لښکر د مخنیوي لپاره جوړېږي:

«زما اسه،

زما دغه خوږ جانان هم راغی د دیوال بېگار ته

چې لمرلوېدو نه د بیدیا د لښکر

د څرمبښکیو او کرپورو له صحرا نه راروان یرغلگر

زموږ تر کلي پورې

په اسانۍ رانهشي

او د دې دنگ غره د لمنې خلک

د غبرگو تورو د پاچا له خونړۍ لښکره

ځان او وطن وساتي...»

- د غبرگو تورو شاه، د یرغلگر لښکر مشر:

په پخوانیو زمانو کې د یرغلګرو لښکرو مشر:

«... او د دې دنگ غره د لمنې خلک

د غبرگو تورو د پاچا له خونړۍ لښکره

ځان او وطن وساتي»

«د غبرگو تورو شاه لگیا و، زموږ له خلکو یې سرونه ربېل»

- ملنګ بابا:

د افغانستان د خلکو جمعي خرد دی.

«چې یو ناڅاپه د ملنګ بابا ښکالو راغله

هغه ملنګ چې د دوه سترگو په ځلا کې یې د دنیا ښکاریږي

هغه چې زړه کي يې د دې کلي کيسې ژوندی دي...»

- د غبرگ توري شاه پيرو او د ژېړو پانو د لوگيو کوډگر:

د غبرگ توري شاه لارويان او لښکريان د تولني ارتجاعي قشرونه يا د شنو، سپينو او تورو جنډو رپونکي خلک.

«دا کوډگر هم ها د خپلو تېرو - تېرو پلار نيکونو

په شان کوډې کړې د ژېړو - ژېړو پانو

دوی د ژېړو کاغذونو

په لوگي خلک ویده کړي

او بيا خلک په لوگيو شي طلسم

بس رانده شي، يا کانه شي

يا يې ژبې و خولې گونگی شي

يا له ويرې يې زوبی شي...»

- اورديو:

روسان شوروي يرغل:

«د کنگلونو له هېواده

او

د پيرو له ځنگلونو څخه

«اورديو» له خپلو سرو پېريانو سره راغی زموږ د کلي چم ته»

- لاتديو:

انگريزي يرغلگر، امريکايي تيري کونکي:

«لاتديو» چې زړه يې موږ د خلکو له کينې نه ډک و»

- د کوډگرانو لښکر:

طالبان اوله دوره:

«د کوډگرانو د زامنو او لمسيو لښکر

هغه چې ژېړ - ژېړ کاغذونه يې وو ډک له لړمانو، له مارانو، بشمارانو څخه

له ژېړ زمري نه يې زده کړې وې لا نورې کوډې»

- هوسی:

د ازادی سمبول:

«او د هوسۍ په ننگ وتلي كليوال يې سره ووبشل په ډلو - ډلو»

«هغه کلونه، چې زموږ د خپلواکۍ ملکه

بنکلي هوسي د هسکو غرونو لوړو ترو کې زخمي پرته وه»

- تور ابليس:

پنجابي واکمنان چې تل يې زموږ پروطن او خلکو باند لوبي کړي دي:

«يو لوی کودگر د خرمبکیو او کرپورو له بيديا څخه د تور ابليس بيديا ته راوست»

- ژېړ زمري:

اوسامه بن لادن:

اوسامه په عربي کې زمري ته وايي، لادن زېړگل ته وايي:

«د غبرگو تورو د شاه دغه لمسی

- چې يادیده «ژېړ زمري» -

په ژېړو، ژېړو کاغذونو کې د تورو بنامارانو د لوگيو يو بډای کودگر و

چې د سرو زرو څو خولۍ يې په اوښانو بار وي...»

- بودا چوپرگر:

د اورديو يا د شوروي لښکر پر ټانک باندې سپور چلباز تورمدیر:

«تر هغه روسته، چې اورديو مات شو

تر هغه روسته، چې د ييزو ځنگل اور واخيسته

تر هغه روسته، چې بودا چوپرگر ورک شو د زمان د گردلو لرو کې»

- د هوسۍ سپاهي:

د پاکستاني مليشو او تنظيمونو په مقابل کې له وطن څخه د دفاع سپاهيان چې لارښوونه يې ډاکتر نجيب کوله:

«په لومړۍ ورځ يې د هوسۍ يو سپاهي وواژه

ها چې لاتديو يې د ابليس له دښتې

د مرگ فرمان و کښلی»

- پنځوس يوسترگي ديوان:

د امريکا په مشرۍ د ناتو ائتلاف:

«پنځوس يوسترگي ديوان، چې راسپاره دي د پولادو په ليوانو باندې

او پاس اسمان کې پرې تاويزي د پولادو کارغان

دیوان دربیږي او د دنگو - دنگو غرونو کلی

بیا په لمبو کې سوزي»

- د کوډگرو لښکر:

دا هم تنظیمیان دي او هم د طالبانو دویم ځل راتگ:

«هغه شیبې، چې د کوډگرو د لښکر متروکو

د هوا ډډو کې د شرک زخمونه ونځول

هغوی، چې ژېړو کاغذونو نه ماران او ښاماران کړی کړی سوزوي

چې راروان وو د زړې کلا درشل ته د لوگیو ترمنځ

د غبرگو تورو د پاچا جنده یې هسکه په لښکر رپیده»

هغوی، چې ډېر د پېغلو نجونو او د ښځو د دوه سترگو له لیدو وېرېدل

او د سړیو له وینتیا څخه یې کرکه راتله

د ژېړ زمري په فرمان راغلل او د ټولو ښځو سترگې یې پرې وتړلې»

- دویمه پرتمین:

دا د جهالت د لښکرو په اور کې لولپه شوې **فرخنده** ده چې په دویم قیامت کې انځور شوې ده:

«په هغه ورځ چې اسه

او پر هغه میینه ښکلې پرتمین پېغله

ولاړل له سیند څخه لویډیز لوري ته

غوښتل یې هلته پټه شوې څه سپېڅلې خاوره بیا ومومي

د پرتمین په زړو او هېرو شویو خاطرو کې لکه خوب چې ویني

د یو خټین منګي کیسه ګرځېده

چې په کې پاکه او سپېڅلې خاوره

د پرتمین مور ساتلې وه، د دې لپاره...»

د دویمې هوسۍ په دویم قیامت کې چې دویمه پرتمین راځي او دا هڅه کوي چې ناپوه او ویده نارینه راوینس کړي او خلک د دوه توري پاچا د لارویانو پر جادو باندې پوه کړي، د کوډگرو له خوا لومړی په تېرو ویشتل کېږي او تر ډېر زجر وروسته سوځول کېږي، دا قهرمانه معاصره فرخنده ده چې په رڼا ورځ د تیارو د لارویانو له خوا وسوځول شوه.

د منظومې نوي انځورونه او نوي شعري ترکیبونه:

په دویمه هوسۍ کې د لېوال د پنځو منظومو د شعري انځورونو او شعري ترکیبونو تجربې په نوي بڼه ځلېدلې دي. په دویمه هوسۍ کې نوي انځورونه ځکه قوي او زړه وړونکي دي چې د ټولو تېرو منظومو د شعري انځورونو تجربې سره یوځای شوې دي او د هغو په قالب کې مفاهیم ادا شوي دي.

د دويمې هوسۍ د لوستلو په ترڅ کې ما ته ډېر نوي شعري ترکيبونه او شعري انځورونه په مخه راغلي دي، دا يې څوېلگي دي:

– څو ژرندې اوبه:

«داسې يو سيند، چې په کې څو ژرندې اوبه بهيري»

– ځگېروېدلي غږ:

«په ځگېروېدلي مهربانه غږ غوښتنه کوي...»

– ژوندون اوږدول:

«گرانې شپونکيه! زه خو ستا د دې خوږې شپيلۍ په تمه لا ژوندون اوږدوم»

– د غرونو له ديوالونو څخه د رازونو دورې څنډل:

«شپيلۍ راواخله او د تېرې زمانې کيسه نغمه نغمه کړه

د دغو غرونو ديوالونو له رازونو دورې بيا وڅنډه

د دې نيمزالي سيند په راز مې پوه کړه

ما ته شپيلۍ ووهه!»

– د ښامار غځوونې:

«لکه له خوبه راويښ شوی ښامار چې غځوونې وکړي»

– مراوې اننگي:

«په مراوو مراوو اننگو يې راروانه وه د اوښکو مرغلره رڼه»

– د غبرگو تورو پاچا:

«د غبرگو تورو د پاچا له زمانې څخه راغلي خلک»

– ډول غريبډل:

«د لوی ديوال د جوړېدلو اشر ته ډول و غريبډ»

– له تورو وړيځو نه څرمن ايستل:

«لکه برېښنا چې په اسمان کې په يو گرز له تورو وړيځو نه څرمن وباسي»

– د باد وړېښمينې څنې:

«غږ يې دره کې د پاسته باد په وړېښمينو څڼو غوټه،

داسې ښه لگېده»

– د جگړې طلسم:

«... او د جگړو طلسم مات کړو،

خپلواکي او سوله بيا راولو»

– نیمه‌خوا سیند:

«سیند نیمه‌خوا بهیري»

– باد په اتن سر دی:

«... او باد د غره د دیواله په ویجاړ برج کې په اتن سر دی.»

– د سیند نیمزاله مزل:

«د سیند نیمزاله مزل مور سره ترڅنګ بهیري»

– پولادي لیوان:

«کلا د ډېرو زمانو د پولادي لیوانو دارو ده کپ کپ خورلي»

– د ژېړو کاغذونو لوګي:

«دوی د ژېړو کاغذونو

په لوګي خلک ویده کړي»

– خټین بنامار:

«د غځېدلي اوږد خټین بنامار له لیکي سره»

– د زمان خوب:

«هغوی زما شپېلۍ راوینس کړل د زمان له خوبه»

– په سترگو کې برېښنا تاوېدل:

«او ما لیدل، چې د ملنګ په ځلېدلو زرخو سترگو کې برېښنا تاوېده»

– د جگړو سور دوزخ:

«د ډلو ډلو د جگړو په سره دوزخ کې سوزېد»

– د ماشوم وینه:

«هغه کلونه، چې د ډلو تورې سرې وې د ماشوم په وینو»

– د پولادو کارغان:

«او»

ژېړزمرې د تورو وسپنو پولادو د کارغانو په زور

هله تر اوو سمندرونو هاخوا

د لاتډیو لوري هسکي دنګي مانی...»

– د سرو لمبو درمند:

«د سرو لمبو په درمندو کې او د اور په ژرنده

داسې ايرې ايرې کړې
لکه چې هېڅ رادنګې شوې نه وې»

– د باد نڅا:

«باد يو ځل بيا د زاړه برج په منځ کې ونڅېده»

– د موسکا گلونه:

«پېغلو ځوانانو په موږ وشيندل گلونه د خوږو موسکاوو»

– بې زوړه سلګۍ:

«بابا ملنګ هلته ولاړ و او ژړل يې په بې زوړه سلګو»

– د ونو په شنو څانګو کې د باد پټېدل:

«مرغۍ لا غوړ وې او باد پټ و د ځنګله د ونو شنو څانګو کې»

– له لمبو او له سکروټو رغېدلې نغمه:

«يوه له درده،
له لمبو
او له سکروټو رغېدلې نغمه»

– د لمر چوپټيا:

«لمر به په چوپه خوله راوخوت او ځنګله نه به خاموش واوښته»

– د تللو زمانو ايښه:

«لکه د تللو زمانو په ايښه کې چې سبا ته ګوري»

– د شپېلۍ مړۍ:

«زما له ستوني نه روستۍ سکروټه لاړه د شپېلۍ مړۍ ته»

– جل وهلي تورې:

«د غبرګو تورو د پاچا دوه جل وهلي تورې»

– د سيند ژړا:

«سيند خپلې لور ته ژاړي

د پرتمينې ايرې ليکه ليکه

د سيند اوبو سره راوڼي دي ختيځ لوري ته...» ۶۵ ام

د پرتمينې ايرې

د اوبو ذهن مينځي

سيند لاروان دی...»

— د اوبو ذهن:

«د پرتميني ايرې
د اوبو ذهن مينځي
سيند لا روان دی...»

— د رڼو اوبنکو فرش:

«ختیځ د خپلې بنکلي لور راتلو ته فرش د رڼو اوبنکو غوړولی په لار...»

— په اېرو سره د اوبو مينځل:

«په هغه تور ماښام، چې سيند خپلې اوبه د پرتميني په سپېڅلو اېرو و مينځلي»

— د اروا نڅېدل:

«په هغه شپه، چې د ستي پېغلې اروا د غره په لور ديواله ونڅېده»

— د باد انگولا:

«او غره د باد له انگولا سره په کوکو ژړل»

— د لمر زرین جام:

«لا سباوون د لمر زرین جام ته شېبې شمارلي»

زما له نظره د دویمې هوسۍ انځوریزه ننداره، د نووترکیبونو یوبل حیرانونکی کاروان دی چې لېوال په دویمه هوسۍ کې روان کړی دی. د دویمې هوسۍ په لومړي پړاو کې شپونکی له خپلې مینې سره ښه مست راوړن دی چې پاکي اوبه او له وینو پاکه مخکه پیدا کړي، څو وړو او نهرو ته غنم وکړي، په خپله شاعرانه دونیا کې یې بېلتون هم چېرې لري د د تورو سرو او خونړیو دیوانو په ساړه زندان کې بندي کړی دی او خپله مست روان دی. دا یې د لېوال په هنرمندانه قلم د خولې څو خبرې دي:

«بېلتون بندي دی، خدایزده چېرته لري»

زه د دې کلي مساپر شپونکی روان یمه لا

لکه زما د خپل زرګي درزا په بل ګوګل کې

زخمي هوسۍ او کلیوال

وړي نهار راته په تمه ناست دي...»

په دویمه هوسۍ کې د شعر د نورو ښکلاوو په څنګ کې، د منظومي متن عجب رواني لري چې له پیل نه تر پای پورې هېڅ ډول سکتګي نه په کې حس کېږي. د داستان په پیل کې شاعر په نسنالژیک ډول د جګړې په اور ناسوځېدلی زمان او شین کلی یادوي. دا یې څو بېلګې دي:

«ها ورکې شوې زمانې ته ګوندي بیا ورسو

چې زموږ کلي کې لا فصل د غنمو شین و

او کلیوال مو په یو بل مین وو

هغه د مینې او ښکلا زمانه

چې کلیوالو مو غنم کرل او مستې چینې

له پاکو سپینو اوبو ډکې بهېدلې په ویاړو او ان تر سینده پورې

مستې هوسۍ،

د خپلواکۍ ملکې

لا زموږ د کلي په خوښیو پاچاهي کوله

چې لا په کلي کې د تورو سرو دیوانو لاره تېره نه وه...»

شاعر له جگړې نه مخامخ شکایت نه کوي، خو کله چې د غنمو کرلو مسئولیت باندې خبرې کوي او په پاکې خاورې او سپېڅلو اوبو پسې گرځي، ټولې مخکې او چینې د انسان په وینو لړلې ښیي. دا یې څو بېلگې دي:»

– لا لټوو سپېڅلې خاوره او له وینو څخه پاکې اوبه

غواړو غنم وکړو

او کلیوالو ته مو ژوند وښو...

– د داسې خاورې څرک لا هم نه‌ښکار ی

چې د انسان وینه پرې بل انسان شیندلې نه وي

هغه چینه ورکه ده،

چې په کې وینه بهېدلې نه وي...

– خدایزده چې چېرته به سپېڅلې خاوره

پاکې اوبه ومومو؟

چې هلته وکړو غنم د هوسۍ

ها چې زموږ د خپلواکۍ نښه ده

– د لوړو لوړو غرونو اوبسکې راروانې دي، خو رنگ په کې د وینو ګډ دی»

د دویمې هوسۍ پیام:

په هوسۍ منظومه کې یو ځانګړنه دا ده چې تورسترګې ښکلي پیغله په بېلابېلو کرکټرونو کې راڅرګندېږي. پرتمین، ملالی، ناهید، نازو، فرخنده دا ټولې همدا تورسترګې ښکلي پیغله ده.

د دویمې هوسۍ په منظومه کې کله چې تورسترګې د پرتمین په نامه د فرخندې په رول کې راڅرګندېږي، په هماغه ځای کې د جهالت او افراطیت قرباني کېږي، چې اسه له دوه توري پاچا نه غاړه غوڅه کړې وه او د دویمې هوسۍ د پیام اصلي خبرې دویمې پرتمین یا فرخندې له خولې اورېدل کېږي، فرخنده په لوړ غږ سره وايي چې:

زه هرڅه وینم او په هرڅه پوهېږم، تاسو ولې غواړئ چې زما سترګې وتړل شي، تاسو ولې «د ښکلیو پیغلو او ښځمنو له لیدلو نه ویریرئ داسې؟ چا څه ډول جادو درباندي کړی دی؟

«زه پاڅېدلي يم، چې دغه تور طلسم مات کړم

زه به د نورو ښځو سترگې هم رڼې پرانيزم

زه به د ښکلو نجونو سترگو نه پردې لرې کړم

زه به دا ستاسو کوډې ونه منم

د دې مارانو، لږمانو، ښامارانو تور لوگي به د دې غرونو شنه اسمان څخه جارو کړم، جارو!»

پرتمينې د فرخندې په رول کې چيغې وهلې او خلکو ته يې ويل: په تاسو کوډې شوي، وينې شئ او ځانونه پوه کړئ، زه راغلي يم چې ښځو ته د رڼا او نارينه وو ته د وينېتيا مفاهيم بيان کړم او...

دا څو کرښې د دويمې هوسۍ له هغې برخې رااخيستل شوي دي چې د دې منظومې د پيام يوه برخه په کې نغښتې دی:

«... هغې نارې وهلې:

های زما خلکو!

ای د سيند د دواړو غاړو خلکو!

ای غيرتي نرانو!

په تاسو کوډې شوي

تاسو په ښو او بدو نه پوهېږئ

د يو کوډگر په چيغه

خپله بېوزلې خور په کانو ولئ

دغه کوډگر ستاسو د هرڅه دوښمنان دي،

ولي نه وينېږئ؟

لږ څه راوين شئ، گورئ دا څه کوی؟

زه يم راغلي، چې طلسم مات کړم

زه يم راغلي، چې دې ښځو ته رڼا راولم

او نارينه وو ته وينېتيا راولم

دغو تيارو ته روښانتيا راولم»

په لنډه توگه ويلی شم: د دويمې هوسۍ پيام دا دی چې په جهالت کې راگير خلک له ډوبېدو وژغوري او د لوی کوډگر په دود (لوگي) ویده شوي خلک له درانه خوبه راوين کړي. هغه څه چې بهرنيانو د خپلو موخو د ترلاسه کولو له پاره پر مور باندې کړي؛ د هغو پر ضد مبارزه وکړو او ستونزو ته حللارې پيدا کړي. په دويمه هوسۍ کې دا پيام هم وړاندې شوی دی چې د دين په نامه تل غولول شوي يو، مور بايد راښکار شو او په حقايقو ځان پوه کړو.

دا منظومه (دويمه هوسۍ) د ښامار سېک په پيروي تخليق شوې ده، توپير يې دا دی چې په ځانځاني ښامار کې خج پر جفتو څپو باندې راځي او په دويمه هوسۍ کې پر طاق څپو باندې.

ټاټیپی تېروتنې:

ما ته په رالېږل شوي متن کې ځینې ټاټیپی تېروتنې هم ترسترگو شوې، ما د چاپېدونکي او یا پرلپیکه کېدونکي متن د تصحیح په غرض په نښه کړې او بېرته مې لېوال صاحب ته ورولېږلې، هغه هم په ورین تندي د متن ټاټیپی تېروتنې اصلاح کړې.

زه د دویمې هوسۍ تخلیق د پښتو شعر پر ډېواله باندې د یوې نوې او زرینې خښتې اضافه کېدل گڼم، د جهالت په خوب ویدو خلکو ته یې د وینولو یوه چیغه بولم. د دې غنیمت اثر د تخلیق په پار لومړی ښاغلي لېوال ته او بیا د پښتو شعر ټولو مینه‌والو ته مبارکي وایم.

د دویمې هوسۍ د ژرچاپېدو یا پرلپیکه کېدو په هیله!



www.dawatmedia24.com